



Vətənin ağrısı azalsın bir az

Ülkər NİCATLI

Arzular üşüyür

Qəlbim ağrılara əsir düşübdü,
Bir dərindən içindən min sirr düşübdü.
Ömrümdən bəxt payım kəsir düşübdü,
Dəryalar tökülür gözümdən, Allah!

Bu sevgi könlümdə var oldu yoxdan,
Qan damır bəxtimə sancılan oxdan.
Ruhum bədənimdən uçubdu coxdan,
Xəbərim olmayıb özümdən, Allah!

Qəfil uralanıb bəhərim, barım,
Yandırır sinəmi dərdim, qubarım.
Sənin pay verdiyin sərvətim, varım,
Talanıb dağımdan, düzümdən, Allah!

Həsretə doğmayam, vusala yadam,
Dərd dolu sevgidir günahım, xətam.
Məni misra -misra oxuyan adam,
Gözlərin nəm cəkir sözümdən, Allah!

Ülkər, qərib-qərib sızlayır urək,
Bəxt bir əlçim duman, taleyim külək.
Sinəmdə bir ocaq qalayıb fələk,
Arzular üşüyür közümdən, Allah!

Burax bu misranı...

Yamyaşıl misralar uçur havada,
Birin üstünə adım yazılıb.
Açıb oxuyuram göz yaşlarımı,
"Sənin məktubunu aldım" yazılıb.

Hopub üst-başına qürbət qoxusu,
Tanrıya yazıram bu gileyimi.
Bir misra üzümə çırpır özünü,
Bu dünya şaire vətən deyilmi?!

Susur dilimdəki "azadlıq" sözü,
Azadlıq meydanı susduğu kimi.
Elə gülümsəyir kədər üzümə,
Leyli öz əhdini pozduğu kimi.

Bu yaşıl misranın gözlerine bax,
Çevir həqiqəti bayraq üzünə.
Görən bu misranın günahı nədir,
Niye həsrət qalıb varaq üzünə?!

Burax bu misranı, qoy uçub getsin,
Dincəlmək vaxtıdır, daha gecədir.
Mənə inanmırsan, özün bilərsən,
Soruş ağaclardan saat neçədir?

Xəzərin payızı

Mənim könlümdəki duyğular kimi,
Bu payız günündə çırpınır Xəzər.
Ruhumdan ələnən söz qoxusunu,
Allah, bu dənizin sularına ser.

Sahilə can atan coşqun dalğalar,
Vusala tələsən könlüm kimidir.
Tufanlar içində boğulan qayıq,
Uzaqdan əl edən ölüm kimidir.

Sənli xatirələr üşüyür burda,
Yenə ürəyimi həsrət dağlayır.
Dənizin üzünə qəriblik hopub,
Dalğalar hönkürür, sahil ağlayır.

Payız saçlarını sərib dənizə,
Ayrılıq havası qoxuyur sular.
Yuva tək boşalan sahillər üçün,
Tənhalıq nəğməsi oxuyur sular.

Xocalı

Beli qırılıb, yolların,
Ah çəkib, ağlar suların.
Ocaq - ocaq arzuların,
Qəfil kül oldu, Xocalı!

Yaman çiliklənilib yuxum,
Çiçək-çiçək solub duyğum.
Dərd içində boğulduğum,
Neçə il oldu, Xocalı?

Qoy sənə səndən danışım,
İtkin düşməsin yaddaşım.
Axıb tökülən göz yaşım,
Daha göl oldu, Xocalı!

Gözü dolub sözlərində,
Məna yüklü söz dərinədə.
Bir əsgərin gözlərində,
Ümid kül oldu, Xocalı!